



**ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ**

ក្រសួងសេដ្ឋកិច្ច និង ហិរញ្ញវត្ថុ

ថ្ងៃ ព្រហស្បតិ៍ ១២ រោច ខែ កត្តិក ឆ្នាំជូត ទោស័ក ព. ស. ២៥៦៤

រាជធានីភ្នំពេញ ថ្ងៃទី ១២ ខែ វិច្ឆិកា ឆ្នាំ ២០២០

សេចក្តីប្រកាសព័ត៌មាន

កិច្ចប្រជុំកំពូលអាស៊ាន-សាធារណរដ្ឋកូរ៉េ លើកទី ២១

ថ្ងៃទី ១២ ខែ វិច្ឆិកា ឆ្នាំ ២០២០



នាសៀលថ្ងៃទី ១២ ខែ វិច្ឆិកា ឆ្នាំ ២០២០ នេះដែរ, ក្នុងនាមជាតំណាងដ៏ខ្ពង់ខ្ពស់របស់សម្តេចអគ្គមហាសេនាបតីតេជោ **ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា, បន្ទាប់ពីកិច្ចប្រជុំកំពូលអាស៊ាន-ជប៉ុន, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ក៏បានដឹកនាំគណៈប្រតិភូជាន់ខ្ពស់ បន្តចូលរួមកិច្ចប្រជុំកំពូល “អាស៊ាន-សាធារណរដ្ឋកូរ៉េ លើកទី ២១” តាមប្រព័ន្ធវីដេអូនៅទីស្តីការក្រសួងសេដ្ឋកិច្ច និងហិរញ្ញវត្ថុ ។ កិច្ចប្រជុំកំពូលនេះ ដឹកនាំដោយឯកឧត្តម **ឡេង សួន ហ៊ុក (Nguyen Xuan Phuc)** នាយករដ្ឋមន្ត្រីនៃសាធារណរដ្ឋសង្គមនិយមវៀតណាម ។

ក្រោមប្រធានបទ “**សន្តិភាព, វិបុលភាព និងភាពជាដៃគូ**”, កិច្ចប្រជុំកំពូល “អាស៊ាន-សាធារណរដ្ឋកូរ៉េ លើកទី ២១” បានផ្ដោតកិច្ចពិភាក្សាលើ៖ ការពង្រឹងសាមគ្គីភាព និងកិច្ចសហប្រតិបត្តិការរវាងអាស៊ាន និងសាធារណរដ្ឋកូរ៉េ, ការស្វែងរកដំណោះស្រាយចំពោះវិបត្តិក្នុងតំបន់ សំដៅចូលរួមទប់ស្កាត់ការឆ្លងរាតត្បាតនៃជំងឺកូវីដ-១៩ និងស្តារឡើងវិញនៃស្ថានភាពសង្គម-សេដ្ឋកិច្ចនៃតំបន់ទាំងពីរ ។

ថ្នាក់ដឹកនាំនៃប្រទេសអាស៊ាន បានវាយតម្លៃខ្ពស់ចំពោះកិច្ចខិតខំប្រឹងប្រែងរបស់សាធារណរដ្ឋកូរ៉េ ក្នុងការជំរុញឱ្យប្រកបជោគជ័យនូវ “**សេចក្តីប្រកាសទស្សនវិស័យរួមរបស់ថ្នាក់ដឹកនាំសម្រាប់សន្តិភាព, វិបុលភាព និងភាពជាដៃគូ**” ដែលនឹងដើរតួយ៉ាងសំខាន់ក្នុងការជំរុញបន្ថែមនូវសាមគ្គីភាពនៅក្នុងតំបន់ នៅក្នុងបរិបទនៃជំងឺកូវីដ-១៩ និងថ្លែងអំណរគុណចំពោះជំនួយនៃសាធារណរដ្ឋកូរ៉េ សម្រាប់ការឆ្លើយតបនឹងវិបត្តិនៃជំងឺកូវីដ-១៩ និងជំនួយដទៃទៀត ដូចជាជំនួយផ្នែកបណ្តុះបណ្តាលវិជ្ជាជីវៈ និងការពង្រីកមូលនិធិសហប្រតិបត្តិការអាស៊ាន-សាធារណរដ្ឋកូរ៉េ ជាដើម ។

ថ្នាក់ដឹកនាំនៃប្រទេសអាស៊ាន ក៏បានគាំទ្រចំពោះសាធារណរដ្ឋកូរ៉េ ដែលបានជំរុញ និងលើកកម្ពស់ “គោលនយោបាយភាគខាងត្បូងថ្មី” ទៅជា “គោលនយោបាយភាគខាងត្បូងថ្មីបូក” ។ លើសពីនេះ, អង្គប្រជុំបានឯកភាព ក្នុងការពង្រឹងវិហារសេរីនៃពាណិជ្ជកម្ម និងវិនិយោគ រវាងតំបន់ទាំងពីរ សំដៅធានាដល់ចីរភាពនៃខ្សែច្រវាក់ផ្គត់ផ្គង់តំបន់ ដែលជាកត្តាដ៏សំខាន់ក្នុងការរក្សាលំនឹងសេដ្ឋកិច្ច នៅក្នុងបរិបទនៃការងើបឡើងវិញ ក្រោយវិបត្តិនៃជំងឺកូវីដ-១៩ ។ អង្គប្រជុំ ក៏បានស្វាគមន៍យ៉ាងរីករាយដល់ដំណើរឆ្ពោះទៅរកការបញ្ចប់ការចរាចរ “ភាពជាដៃគូសេដ្ឋកិច្ចគ្រប់ជ្រុងជ្រោយក្នុងតំបន់ (RCEP)” ដែលគ្រោងនឹងចុះហត្ថលេខា នៅថ្ងៃទី ១៥ ខែ វិច្ឆិកា ខាងមុខនេះ ។ “RCEP” នេះ នឹងក្លាយជាចលករដ៏សំខាន់នៃកំណើនសេដ្ឋកិច្ចក្នុងតំបន់ នាអំឡុងពេលដ៏លំបាកនេះ និងនាពេលអនាគត ។

ជាលទ្ធផលកិច្ចប្រជុំកំពូល “អាស៊ាន-សាធារណរដ្ឋកូរ៉េ លើកទី ២១”, ឈរលើស្មារតីសាមគ្គីភាព និងសហប្រតិបត្តិការខ្ពស់រវាងអាស៊ាន និងសាធារណរដ្ឋកូរ៉េ, ថ្នាក់ដឹកនាំទាំងអស់ បានសម្តែងនូវការប្តេជ្ញាចិត្តខ្ពស់ក្នុងការបង្កើនកិច្ចសហប្រតិបត្តិការឱ្យកាន់តែជិតស្និទ្ធបន្ថែមទៀត ដើម្បីធានាឱ្យបាននូវសន្តិភាព សន្តិសុខ និងការអភិវឌ្ឍនៅក្នុងតំបន់ទាំងពីរ ។ ជាមួយគ្នានេះ, លោកប្រធានាធិបតី **មូន ចេម៉ុង** នៃសាធារណរដ្ឋកូរ៉េ បានប្តេជ្ញាអនុម័ត៖

១. “គោលនយោបាយភាគខាងត្បូងថ្មី” ក្នុងគោលដៅពង្រឹងទំនាក់ទំនងសេដ្ឋកិច្ច និងវប្បធម៌រវាងប្រជាជន និងប្រជាជននៃតំបន់ទាំងពីរ,
២. ពង្រីកកិច្ចសហប្រតិបត្តិការដើម្បីប្រយុទ្ធប្រឆាំងនឹងជំងឺរាតត្បាត,
៣. បង្កើតមូលនិធិសហប្រតិបត្តិការតាមផ្លូវទឹក (Maritime Cooperation Fund) និង
៤. ពង្រឹងបន្ថែមទៀតនូវស្មារតីពាណិជ្ជកម្មសេរីតាមរយៈយន្តការថ្មី និងមានស្រាប់ ដូចជា “RCEP” និង “តំបន់ពាណិជ្ជកម្មសេរីអាស៊ាន-កូរ៉េ (AKFTA)” ជាដើម ។

